

20 ta' Jannar, 1986

Imhallfin: -

S.T.O. Carmelo Schembri LL.D. - President
Onor. Hugh Harding B.A., LL.D., F.S.A., F.R.Hist.S.
Onor. Carmelo A. Agius B.A., LL.D.

Albert Mizzi u Louis Grech għan-nom u in rappresentanza ta' Hal-Ferh *Holidays Company Limited*, Hal-Ferh, Ghajn Tuffieha

versus

Emmanuel Navarro

**Kontumaċja - Ġustifikazzjoni - Appell Minn -
Proċedura - Irritwalità - Digriet Interlokutorju -
Sentenza - Art. 158 tal-Kodiċi tal-Proċedura**

Appell minn sentenza ta' l-ewwel Qorti li ammettiet li l-konvenut kontumaci jipprezenta n-Nota ta' l-Eċċezzjonijiet tiegħu. L-Appell sar permezz ta' Rikors u mhux b'Nota u Petizzjoni (kien sar ukoll hekk, ara sentenza fl-istess kawża mogħtija fl-istess jum).

Il-Qorti ta' l-Appell ikkonfermat il-ġurisprudenza in materja fis-sens illi deċiżjoni tal-Qorti ta' l-ewwel dwar il-ġustifikazzjoni jew xort'ohra tal-kontumaċja ma kinitx tammonta għal sempliċi digriet interlokutorju li minnu jsir appell b'rikors skond l-art. tal-Kap. 12, imma għandha tiġi kkunsidrata bħala vera u proprja sentenza li minnha jsir appell bil-proċedura tan-nota u tal-petizzjoni ta' l-appell. L-Appell in kwantu magħmul b'rikors ġie ddikjarat irritu u null.

Il-Qorti: -

Rat l-att taċ-ċitazzjoni fil-Qorti tal-Kummerċ li permezz tiegħu l-atturi 'nomine', wara li ppremettew illi l-konvenut kien responsabbli mill-ġestjoni tal-kafetterija/restaurant f'Hal Far u dan skond it-termini u kondizzjonijiet stabbiliti fl-ittra tat-28 ta' Settembru, 1981 (Dok. "A" annessa ma' l-att taċ-ċitazzjoni); illi skond dawn it-termini l-konvenut kellu jhallas lill-atturi 'nomine' r-rata ta' kera hemm indikata għall-perijodu bejn l-1 ta' Awissu, u l-31 ta' Novembru, 1981; illi l-konvenut baqagħlu jhallas is-somma ta' mitejn u wieħed u tletin lira (Lm231) bilanc

minnu dovut bhala keġa; talbu lil dik il-Qorti tikkundanna lill-konvenut iħallas lill-atturi '*nomine*' s-somma ta' mitejn u wieħed u tletin lira (Lm231) bilanċ minnu dovut f'keġa skond il-ftehim; bl-imghaxijiet mill-31 ta' Ottubru, 1981 u bl-ispejjeż, inklużi dawk ta' l-ittra ufficjali ta' l-1 ta' Ottubru, 1982, u ta' l-ittra interpellatorja tal-15 ta' Ġunju, 1982, kontra l-konvenut li ġie ingunt għas-subizzjoni;

Rat li l-konvenut għalkemm debitament innotifikat bl-att taċ-ċitazzjoni ma pprezentax nota ta' l-eċċezzjonijiet fiż-żmien preskritt fl-artikolu 158(1) tal-Kodiċi ta' Organizzazzjoni u Proċedura Ċivili;

Rat li l-konvenut ġie debitament innotifikat bl-avviż tas-smiġħ tal-kawża;

Rat id-deċizjoni ta' dik il-Qorti tat-22 ta' Ġunju, 1984, li ddikjarat li l-konvenut irnexxielu jiġġustifika l-kontumaċja tiegħu u għalhekk tagħtu sad-29 ta' Ġunju, 1984, biex jipprezenta n-nota ta' l-eċċezzjonijiet tiegħu, bl-ispejjeż riservati għall-gudizzju finali, u dan wara li kkunsidrat illi:

Iċ-ċitazzjoni ġiet debitament innotifikata lill-konvenut fit-22 ta' Novembru, 1983, iżda dan baqa' ma pprezentax nota ta' eċċezzjonijiet. Il-kawża ġiet appuntata għas-27 ta' Jannar, 1984 u f'din is-seduta dehru l-konvenut assistit minn difensur u talab li jiġġustifika l-kontumaċja. Għalhekk huwa importanti li jiġu stabbiliti liema kien il-perijodu li fih il-konvenut seta' jipprezenta nota ta' l-eċċezzjonijiet. Dan il-perijodu jikkonsisti fl-20 ġurnata min-notifika tal-konvenut u ċjoè mit-22 ta' Novembru, 1983, sat-12 ta' Diċembru, 1983;

Il-konvenut qiegħed jipprova jiggustifika l-kontumaċja tiegħu billi jgħid li hu kien marid tant li ma setax iqabbad Avukat biex jikkontesta l-kawża billi jipprezenta nota ta' l-eċċezzjonijiet. Skond ix-xhud tal-konvenut stess huwa halla xi sebat ijiem jgħaddu għalxejn malli rċeiva ċ-ċitazzjoni. Wara mar il-Qorti jkellew lill-Avukat ta' l-attur fuq il-kawża. Dan qallu biex imur isib Avukat. Dan baqa' sejjer għax-xogħol. Wara xi jumejn hareg bis-*Sick Leave* billi kellu ugiġħ kbir f'dahru fin-nerv, li kien iżommu milli jimxi. Dam tliet ijiem marid u wara reġa' daħal jaħdem però l-*Manager* bagħtu d-dar għax kien marid. Wara erbat ijiem id-dar hu reġa' daħal għax-xogħol però billi kien għadu marid il-*Manager* reġa' bagħtu d-dar u din id-darba dam aktar minn 25 ġurnata fis-sodda. Fil-fatt il-konvenut iġġustifika biss li nofs il-perijodu biss mogħti lilu biex jirrispondi hu kien ma jiflaħx. F'okkazjoni minnhom biss hu kien mar il-Qorti jkellew lill-Avukat ta' l-attur u kif kien hemm seta' bil-libertà kollha jagħmel kif qallu l-istess u ċjoè jkellew lill-Avukat tiegħu;

L-artikolu 158(1) tal-Kodiċi tal-Proċedura Ċivili jimponi fuq il-konvenut l-obbligu li fi żmien 20 ġurnata min-notifika biex jipprezenta nota ta' eċċezzjonijiet. Skond l-istess artikolu 158 paragrafu 9 *"If the defendant makes default in filing the statement of defence and declaration mentioned in this Section, the Court shall give judgment as if the defendant failed to appear to the summons unless he shows to the satisfaction of the Court a reasonable excuse for his default in filing the statement and declaration within the prescribed time"*;

Minn ezami tal-ġurisprudenza nostrali – dwar il-gustifikazzjoni tal-kontumaċja, ġie ritenut li impediment biex ikun legittimu għandu jkun indipendenti mill-volontà tal-kontumaċi bħal per eżempju l-impossibbiltà li wieħed jidher

għas-subizzjoni jew almenu d-diffikultà gravi biex tista' tikkostitwixxi impediment legittimu għandha tkun fiżika. Huwa fatt però li ma tistax tiġi ġustifikata jekk kienet almenu kolpuża. Hawnhekk jinkombi lill-Qorti biex tezamina l-aġir tal-konvenut biex tara almenu f'dan il-każ il-kontumacġa kinitx kolpuża;

Huwa fatt li l-konvenut halla jgħaddu għaxart ijiem għalxejn meta seta' faċilment fihom jiehu l-passi meħtieġa skond il-liġi biex jikkontesta l-azzjoni attriċi. Huwa fatt ukoll illi hu fil-fatt l-ewwel sebat ijiem biss li halla jgħaddu għalxejn, għaliex imbagħad mar ikellem lid-difensur ta' l-attur li bil-korrettezza kollha rikjesta mill-eżercizzju tal-professjoni tiegħu baġtu għand l-Avukat tiegħu. Wara, lill-konvenut issuċċedielu hafna gwaj. Infatti t-Tabib Cecil Paris, xehed li hu kien ibati minn spażmi muskolari qawwija li jimpeduh milli jimxi. Infatti meta jagħtih l-attakk akut il-konvenut ma jkunx jista' jiċċaqlaq. Il-konvenut għalu hekk inaspettat fit-tieni nofs tal-perijodu ta' żmien li fih seta' jipprezenta n-nota ta' l-eċċezzjonijiet tiegħu. Taht dawn iċ-ċirkostanzi din il-Qorti ma tistax ma tikkunsidrax din bhala raġuni tajba għan-nuqqas tal-prezentata ta' eċċezzjonijiet. B'ebda mod ma jista' jingħad, minhabba l-attakk tal-marda li l-konvenut isfori minnha, li l-konvenut irrenda ruħu hati ta' negligenza bl-aġir tiegħu;

Rat ir-rikors ta' l-atturi '*nomine*' li permezz tiegħu interponew appell minn dik id-deċiżjoni u talbu lil din il-Qorti tirrevoka "d-digriet ippreċitat tal-Qorti tal-Kummerċ tat-22 ta' Ġunju, 1984, fejn akkoljiet id-domanda tal-konvenut biex jipprezenta nota ta' l-eċċezzjonijiet", bl-ispejjeż taż-żewġ istanzi kontra l-konvenut appellat;

Rat ir-risposta tal-konvenut appellat li ssottometta

preliminarjament illi l-appell huwa irritu stante illi l-Ewwel Onorabbli Qorti ma ppronunzjatx ruhha permezz ta' digriet interlokutorju dwar il-purgazzjoni tal-kontumaċja, kif jikkontendu l-atturi 'nomine', iżda tat sentenza 'in parte' u b'hekk il-proċedura użata mill-appellanti atturi 'nomine' li appellaw b'rikors, m'hix il-proċedura korretta;

Rat l-atti kollha rilevanti u opportuni;

Semgħet it-trattazzjoni ta' l-appell;

Ikkunsidrat:

Bid-deċiżjoni appellata l-Ewwel Onorabbli Qorti, kif jirriżulta mill-istess deċiżjoni, iddikjarat li l-konvenut iġġustifika l-kontumaċja tiegħu u tatu terminu biex jipprezenta n-nota ta' l-eċċezzjonijiet tiegħu, dak li l-konvenut għamel fit-terminu lilu prefiss mill-Qorti;

B'din id-deċiżjoni, għalhekk, dik il-Qorti ddefiniet il-kwistjoni tal-kontumaċja b'mod li hija stess ma tistax fi stadju ieħor tal-kawża quddiemha tiddeċidi kuntrarjament għal dak li digà ddeċidiet u tiddikjara lill-konvenut kontumaċi;

Din il-Qorti, fil-kawża fl-ismijiet "Bonnici vs Huber" deċiza fid-9 ta' Novembru, 1931 (Vol. XXVIII.I.164) irriteriet illi: "*come venne più volte giudicato da questo tribunale (XXIV.I.582; XXVI.I.115, 164) il proprio e vero carattere distintivo della sentenza definitiva è quello per cui vieni definita una questione riguardante l'azione, il merito o la procedura, talmente che nessuna altra sentenza sulla questione definita può essere profferita dallo stesso tribunale dopo che si fosse*

pronunciato su tale questione”, “*la Corte di primo grado non possa decidere di nuovo la detta questione da essa definita e in senso contrario alla sua primiera conclusione; motivo questo perchè si debba considerare il suo pronunciamento come una vera e proprio sentenza, appellabile mediante nota e petizione e non con una semplice ricorso*”;

Anke kif ipprezentat komposta din il-Qorti, bis-sentenza tagħha tad-29 ta' Frar, 1984, fil-kawża “*Dr. Paul Pullicino noe vs Adrian Mifsud noe*”, irriteniet illi deċiżjoni tal-Qorti ta' l-ewwel grad li, f'dak il-każ, iddikjarat li l-konvenut ma kienx iġġustifika l-kontumacċja “*ma tistax tiġi kkunsidrata li tammonta għal sempliċi digriet interlokutorju li minnu jsir appell b'rikors skond l-artikolu 227 tal-Kap. 15, imma għandha tiġi kkunsidrata bħala li hija vera u proprja sentenza li minnha jsir appell bil-proċedura tan-nota u tal-petizzjoni ta' l-appell*”;

Għal dawn il-motivi, għalhekk tiddecidi billi tiddikjara l-appell, in kwantu magħmul b'rikors, irritu u null, bl-ispejjeż kontra l-atturi appellanti *nomine*.
